

136. L-Onor. Mario de Marco u l-Onor. Claudio Grech jipproponu:

**MOZZJONI BIEX IL-PAZJENTI JINGHATAW L-GHAŻLA
LI JIEHDU L-KURA TAS-SAHHA LI HUMA INTITOLATI GHALIHA SKONT
IR-REGOLAMENTI DWAR KURA TAS-SAHHA TRANSKONFINALI MINN
FORNITURI PRIVATI LOKALI**

Din il-Kamra:

TINNOTA li s-servizz tas-sahha huwa pilastru ewlieni tas-soċjetà ta' pajjiżna li jixhed il-valuri li jgħożż il-poplu Malti u Ghawdxi fosthom dawk tal-gustizzja soċjali u d-dinjità tal-bniedem għal tul il-hajja kollha tiegħu;

TINNOTA li s-settur tas-sahha pubblika huwa mistenni li jipprovdi servizzi ta' kura ta' kwalità għolja, b'dinjità sħiħa u dan jipprovdi fi żmien aċċettabbli għall-kundizzjoni tal-pazjenti;

TINNOTA li matul dawn l-aħħar snin il-poplu Malti u Ghawdxi gawda minn servizz tas-sahha b'xejn kif ukoll minn titjib kontinwu fil-kwalità tas-servizzi tas-sahha pubbliċi, li qed jirriżulta f'aktar nies jgħixu aktar fit-tul u jgawdu kwalità ta' hajja hafna aħjar;

TINNOTA li fl-aħħar snin Gvernijiet Nazzjonalisti niedew firxa ta' miżuri bi sħab mas-settur privat li permezz tagħhom eluf ta' pazjenti Maltin u Ghawdxin ibbenefikaw minn interventi u operazzjonijiet;

TINNOTA li hawn madwar 15,000 pazjent li qed jistennew li jsirilhom xi tip ta' intervent u/jew operazzjoni u li terz minnhom ilhom aktar minn sena jistennew li dan isirilhom;

TINNOTA li pajjiżna implimenta id-dispożizzjonijiet tad-Direttiva 2011/24/EU dwar l-applikazzjoni tad-drittijiet tal-pazjenti fil-kura tas-sahha transkonfinali permezz tal-Legislazzjoni Sussidjarja 528.03 'Regolamenti dwar Kura tas-Sahha Transkonfinali' li ddaħhlu permezz ta' Avviż Legali 389 tal-2013 tal-25 ta' Ottubru 2013;

TAGHRAF li kemm il-programmi politiċi tal-Gvern kif ukoll tal-Oppożizzjoni jaqblu li s-settur privat għandu jkollhom rwol aktar ċentrali fl-għoti tas-servizzi tas-sahha;

TIPPROPONI li:

- (a) Persuna assicurata hekk kif definita fl-Att dwar is-Sahha li tkun intitolata għar-rimborz għal spejjeż relatati mal-kura tas-sahha transkonfinali tingħata l-għażla li tiegħu l-istess kura tas-sahha minn fornitur privat lokali tas-servizzi tas-sahha.
- (b) Il-kundizzjonijiet, ir-rimborz massimu u l-proċedura għar-rimborz li persuna assicurata tkun intitolata għalihom li tagħzel li tiegħu l-istess kura tas-sahha minn fornitur privat lokali jkunu l-istess kif stipulati fir-Regolamenti dwar Kura tas-Sahha Transkonfinali.

- (c) Id-dispożizzjonijiet kollha li għandhom x'jaqsmu mal-Awtorizzazzjoni minn qabel, hekk kif stipulati fir-Regolamenti dwar Kura tas-Saħħa Transkonfinali, ikunu japplikaw ukoll fil-każ li persuna assigurata tagħzel li tiegħu l-kura tas-saħħa minn fornitur privat lokali.
- (d) Ikun hemm trasparenza sħiħa ta' dak li l-pazjenti huma intitolati għalih billi l-Gvern jipubbika r-Registru hekk kif provdut f'Art. 26(2) tal-Att dwar is-Saħħa kif ukoll il-Lista ta' Proċeduri li jeħtieġu Awtorizzazzjoni minn Qabel għall-Kura tas-Saħħa Transkonfinali hekk kif provdut f'Art. 10(2) tar-Regolamenti dwar Kura tas-Saħħa Transkonfinali.

GĦALDAQSTANT il-Kamra tirriżolvi li:

1. Il-Ministru responsabbli għas-saħħa, idahħal r-regolamenti leġislattivi, qafas kuntrattwali mas-settur privat u l-mekkaniżmi amministrattivi l-oħra kollha neċessarji biex persuna assigurata li tkun intitolata għar-rimborz għal spejjeż relatati mal-kura tas-saħħa transkonfinali tingħata l-għażla li tiegħu l-istess kura tas-saħħa minn fornitur privat lokali tas-servizzi tas-saħħa u li dan isir skont id-dispożizzjonijiet imsemmija f'din il-Mozzjoni.
2. Il-Ministru responsabbli għas-saħħa għandu jneħhi kull inibizzjoni li hemm fir-Regolamenti dwar Kura tas-Saħħa Transkonfinali li minhabba fiha persuna assigurata ma tistax tiegħu l-kura tas-saħħa minn fornitur privat lokali.
3. L-imsemmija regolamenti leġislattivi, qafas kuntrattwali mas-settur privat u mekkaniżmi amministrattivi jiġu riferuti lill-Kumitat Permanent għas-Saħħa sabiex dan ikun jista' jiflihom bil-għan li jidhlu fis-seħh b'mod effettiv u sa mhux aktar tard mill-31 ta' Awissu 2014.
4. Il-Ministru responsabbli għas-saħħa għandu jipubbika online r-Registru hekk kif provdut f'Art. 26 (2) tal-Att dwar is-Saħħa kif ukoll il-Lista ta' Proċeduri li jeħtieġu Awtorizzazzjoni minn Qabel għall-Kura tas-Saħħa Transkonfinali hekk kif provdut f'Art. 10(2) tar-Regolamenti dwar Kura tas-Saħħa Transkonfinali.

13.5.14

Fis-Seduta numru 252 tal-Erbgħa, 18 ta' Marzu 2015, il-Ministru għall-Energija u s-Saħħa, l-Onor. Konrad Mizzi, ressaq din l-emenda:-

It-test kollu wara l-kliem "Din il-Kamra" għandu jithassar u minflok għandu jidhol dan li ġej:-

Tinnota li kif imwiegħed mill-Gvern qabel l-elezzjoni generali, se jkun qed jiddaħhal *charter* għal pazjenti biex jekk dawn jithallew jistennew akter miż-żmien stipulat f'dan iċ-*charter*, ikollhom dritt għal kura fil-privat bi spejjeż tal-Gvern.

Il-Gvern qiegħed jiddiskuti mal-*stakeholders* kollha dwar dan iċ-*charter*.

Il-Kamra tinnota li l-proposta tal-Oppożizzjoni hija inizjattiva li digà qed jaħdem fuqha dan il-Gvern.

Il-Kamra:

Tinnota li dan il-Gvern jemmen li s-servizz tas-saħħa għandu jibqa' b'xejn għall-familji Maltin u Għawdxin u jkun aċċessibbli għal kulhadd b'servizz tal-aqwa kwalità;

Tinnota li l-Gvern jemmen li l-pazjent għandu jkun iċ-ċentru tal-politika tas-saħħa;

Tinnota l-htieġa ta' aktar investiment f'dan il-qasam u l-htieġa tas-sehem tas-settur privat.

Fl-isfond ta' dan kollu, jibqgħu jiġu offruti servizzi ta' saħħa b'xejn iżda fejn tkun tista' tiżdied il-kwalità tas-servizz mogħti.

Il-Kamra tinnota li f'Marzu 2013, dan il-Gvern sab li r-rizorsi umani fil-qasam tas-saħħa huma eċċellenti u professjonali, sab sptar modern iżda li huwa zġħir wisq għal htigijiet tal-pajjiż, sab kura primarja li mas-snin thalliet tiddeterjora u Sptar tal-Onkologija ġdid li kien għadu qed jinbena.

Izda dan il-Gvern wiret sitwazzjoni ta' Sptar Ġenerali t'Għawdex meqjus bhala *sub-standard* b'faċilitajiet ta' rijabilitazzjoni prattikament inezistenti u faċilitajiet limitati għall-anzjani.

Wiret sitwazzjoni wkoll ta' faċilitajiet tal-kura mentali *sub-standard*, nuqqas qawwi ta' infermiera minhabba *n-numerus clausus* ta' Gvern preċedenti u aġħar minn hekk sitwazzjoni ta' nuqqas ta' sodod li kompliet tiżdied mal-ftuħ tal-Isptar Mater Dei.

Tinnota wkoll li l-Gvern wiret ukoll binja ta' San Luqa fi stat ta' abbandun u b'nuqqas ta' pjan dwar x'se jiġri minnha.

Faċilitajiet limitati għad-dermatologija u listi ta' stennija twal għall-operazzjonijiet u mijiet ta' mediċini *out-of-stock*.

Il-Gvern huwa kommess li jkompli jaħdem fuq dak li huwa tajjeb.

Tinnota li fi tmintax-il xahar biss il-Gvern hadem fuq politika ta' ikel u nutrizzjoni, strategija nazzjonali għad-dijabete u politika għall-ikel nutrittiv fl-iskejjel u attività fizika.

Tinnota li l-Gvern hadem fuq it-tishih tal-kura primarja permezz ta' *outreach*, bereg u *health centres*.

Introduċa servizz b'xejn tal-IVF u wettaq xogħlijiet fl-Isptar Ġenerali t'Għawdex u f'Monte Carmeli qed isir ix-xogħol biex jinfetaħ *unit* għaż-żgħażaġh.

Kif ukoll li naqqas b'mod drastiku l-mediċini *out-of-stock* mill-Ispizerija tal-Għażla Tiegħek u għamel progress fit-tnaqqis tal-lista' ta' stennija għall-operazzjonijiet.

Tinnota wkoll li kompla jaħdem biex fejn jista' jżid is-sodod fl-istparijiet, iżda l-Gvern jirrikonoxxi li għad fadal hafna xi jsir.

Il-Gvern huwa determinat li jagħmel il-bidla meħtieġa u jtejjeb il-faċilitajiet eżistenti għal servizz ta' livell dinji u jżid is-servizzi u s-sodod. Fiċ-ċentru ta' dan kollu jibqa' l-prinċipju ta' saħħa b'xejn għal kulhadd.

Matul l-erba' snin li ġejjin se nkunu qed inżidu l-kapaċità tas-sodod f'Malta u f'Għawdex, is-sodod għal anzjani u jttejbu l-faċilitajiet eżistenti.

Il-Gvern se jkun qed jiffoka fuq immaniġġar aħjar tal-isptar, biex iżid l-effiċjenza u jindirizza l-htigijiet għall-professjonisti fil-qasam tas-saħħa.

Fl-istess waqt jiżviluppa strategija għat-tul biex juża l-potenzjal li Malta għandha fil-qasam tat-turiżmu mediku. B'dan il-mod ikollna servizzi u faċilitajiet moderni ta' *standards* internazzjonali fejn il-pazjenti jingħataw kura f'ambjent diċenti, jitnaqqas il-hin ta' stennija għal żmien raġonevoli, tiżdied il-kapaċità ta' sodod ta' kwalità, jittejbu s-servizzi ta' rijabilitazzjoni, u l-isptar t'Għawdex jibda joffri servizz komplut. Fl-istess waqt jiżdiedu l-opportunitajiet għall-professjonisti fil-qasam tas-saħħa ta' issa u tal-futur.

Din il-Kamra tinnotta li mal-ftehim li ġie ffirmat illum ma' Barts and the London School of Medicine and Dentistry ser ikun qed isir investiment massiv fl-Isptar Ġenerali t'Għawdex li minnu se jkunu qed igawdu kemm il-pazjenti f'pajjiżna kif ukoll dawk li jiġu minn barra.

Se jkun qed isir ukoll żvilupp fl-Isptar Karin Grech għall-anzjani, ċentru ta' rijabilitazzjoni, ċentru għad-dermatologija, kif ukoll f'turiżmu mediku.

Dan kollu ser ifisser il-holqien ta' madwar 1,200 impjieg ġdid, tnaqqis fid-diskrepanza bejn l-Isptar Mater Dei u l-Isptar t'Għawdex, aktar sodod u f'madwar 300 student minn kullegġ ta' fama mondjali f'pajjiżna.

Dan se jkun investiment kapitali ta' €200 miljun u se jwassal biex ikompli jtkattar il-ġid ekonomiku f'pajjiżna filwaqt li johloq niċċa kummerċjali ġdida għal pajjiżna.

Il-Gvern se jkun qed jikkollabora mas-settur privat biex dan l-investiment massiv isehh fl-istess waqt li jassigura:

1. l-impjegi eżistenti jinżammu;
2. l-impjegati jibqgħu fuq il-kotba tal-Gvern;
3. il-kunidizzjonijiet tal-ftehim kollektiv jinżammu; u
4. jinholqu 1,200 impjieg ġdid.

Dan l-investiment se jirriżulta f'aktar holqien ta' impjegi godda, mijiet ta' sodod godda għall-pazjenti f'pajjiżna, servizzi aħjar f'Malta u f'Għawdex, servizzi aħjar ta' rijabilitazzjoni u dermatologija u f'*campuses* ta' livelli mill-aqwa u fil-holqien tat-turiżmu mediku li se jwassal għal aktar investiment u tkabbir ekonomiku.

Dan l-investiment se jkun qed jikkumplementa l-investiment ta' madwar 300 sodda fl-Isptar Mater Dei.

Il-Kamra thegħegħ lill-Gvern biex ikompli jaħdem f'din id-direzzjoni li mhux biss ser ittejjeb is-servizzi tas-saħħa iżda li se tpoġġi lill-pazjent direttament fiċ-ċentru ta' dawn is-servizzi waqt li dawn is-servizzi jibqgħu b'xejn għal kulhadd.

L-emenda għaddiet nem.con.